



Pakistan Human Rights

पाकिस्तान च मनुक्खी अधिकारें दी खलाफवर्जी षरे आम होआ करदी ऐ, उत्थें हत्याएं, लोकें कन्नै जोर जबरदस्ती, अगुवाह करने ते मनमाने ढंगें नै हिरासतै च रखने दियां घटनां इक आम जनेई गल्ल बनी गेदी ऐ ते उत्थूं दी सरकार इस चाल्ली दिएं घटनाएं गी अंजाम देने आलें दे खलाफ कोई कारवाई बी नेई करदी। अमरीका आस्सेआ अज्ज जारी "2023 कंट्री रिपोर्टस ऑन ह्यूमन राईट्स" नां दी रिपोर्ट च पाकिस्तान समेत दुनिया दे बक्ख-बक्ख मुल्लें च मनुक्खी अधिकारें दी खलाफवर्जी दे मामले गी उजागर कीता गेदा ऐ। अमरीकी विदेश मंत्रालय दा आक्खना ऐ जे मनुक्खी अधिकारें गी लेई सम्मान जताना, इंदे प्रति फिक्रमंद होना ते स्वतंत्रता दी रक्षा हर इक मुल्ले गी करनी लोडचदी। अमरीकी रिपोर्ट च इब्बी आक्खेआ ऐ जे पाकिस्तान च बेकसूर लोकें गी बिजन कुसै कारण पुलस गिरपतार करी लैदी ऐ ते पही छोड़ने दे बदले कोला पैहे दी बसूली कीती जंदी ऐ। रिपोर्ट च आक्खेआ गेआ ऐ जे उत्थें आतंकवादी संगठन आस्सेआ हिंसा, बुरा बरताव, दुए धर्म दे लोकें कन्नै ज्यादाती दे बी केई मामले सामने आवा करदे न। मनुक्ख अधिकारें दी राक्खी सरबंधी संगठन दा आक्खना ऐ जे उत्थें सरकार दे इषारे पर कम्म करने आले एजेंट बलोचिस्तान च कुसै गी अगुवाह करी लैदे न, जुल्म करदे न ते केई लोकें दा पता गै नेई जे ओह जींदा बी हैन जां नेई।



Rajouri Security

राजौरी जिले च किष आतंकवादिएं आस्सेआ कल रातीं इक आदमी दी गोली मारियै हत्या करी देने दे बाद उत्थें सुरक्षा बधाई दित्ती गेई ऐ ते दोशिएं गी फगड़ने लेई तुपाई अभियान चलै करदा ऐ। सुरक्षा बवस्था बनाई रखने लेई गड्डिएं दी बी बिच्चां बिच्चा तलाषी लैती जा'रदी ऐ ते जिस कुसै पर बी कोई षक्क होंदा ऐ तां ओहूदे षा पुच्छ गिच्छ कीती जा'रदी ऐ। प्रशासन दा आक्खना ऐ जे इस वारदात गी अंजाम देने आलें गी तौले फगड़ियै उंदे अंजाम तगर पजाया जाग। उत्थें सुरक्षा ते कन्नू बवस्था बनाई रखने लेई सुरक्षा बवस्था निग्गर करी दित्ती गेदी ऐ।



Campaigning

लोकसभा दे दुए गेड़ दे चुनाएं लेई प्रचार होने च सिर्फ दो दिन बाकी न। इस करी सियासी पार्टिएं दे बड्डें लीडों अपने अपने मेदवारें दे हक्कै च इक दे बाद इक रैलियां ते रोड षो करिये वोटरें गी अपनी बक्खी करने दे पूरे जतन करा'रदे न। प्रधानमंत्री ते बीजेपी दे वरिष्ठ नेता नरेन्द्र मोदी होरें विपक्षी गठबंधन पर जवाबी हमला करदे होई आक्खेआ जे ओह भाई-भतीजावाद च रूज्जे दे न ते तुष्टीकरण दी सियासत करा'रदे न। कल उत्तर प्रदेश दे अलीगढ़ च इक चुनां रैली गी संबोधत करदे होई श्री मोदी होरें आक्खेआ जे गरीबी गी खत्म करने ते देसा च भ्रष्टाचार ते भाई-भतीजावाद गी जड़ थमां उखाड़ने दा समां आई गेदा ऐ। उनें दोश लाया जे कांग्रेस ते समाजवादी पार्टी जनेहियां पार्टियां म्हेषां गै दुष्टीकरण दी सियासत कीती ऐ ते देसा च अल्पसंख्यकें दे सियासी, समाजिक ते आर्थिक उत्थान लेई किष नेई कीता। दूई बक्खी बसपा सुप्रीमो मायावती होरें कल बुलंदशहर जिले च इक सियासी रैली च बीजेपी पर जवाबी हमला कीता। उनें दोश लाया जे बीजेपी इक नेही पार्टी ऐ जेहड़ी मुंह जवानी गै गल्ल करदी ऐ ते जुमलेबाजी च जकीन रखदी ऐ ते जमीनी स्तर पर कोई कम्म नेई होआ ऐ। उत्तर प्रदेश दे कांग्रेस प्रभारी अविनाष पांडे हुंदे नै पार्टी दे होरने कार्यकर्ताएं कन्नै पार्टी दे कारकूनें दी बैठकें दा आयोजन कीता ते मथुरा ते फतेहपुर सिकरी इलाके च घर-घर प्रचार मुहिम चलाई।



Poll 4th Phase

लोकसभा चुनाएं दे चौथे गेड़ लेई नामजदगी दाखल करने दा अत्तरू 25 अप्रैल गी खीरी ध्याड़ा ऐ। ओहूदे अगले रोज 26 तरीक गी दाखल नामजदगिएं दे कागतें पत्रें दी जांच कीती जाग। मेदवार 29 अप्रैल तोड़ी नामांकन परताई सकदे न। इस गेड़ तैहत 10 राज्यें ते केन्द्र षासत प्रदेशें च 96 लोक सभा सीटें लेई अगले म्हीने दी 13 तरीक गी वोट पाए जांगन।



EC-Heat Wave

चुनां कमीषन नै लोकसभा चुनाएं दे हर इक गेड़ कोला पैहले लूह चलने दे हालात दी निगरानी रखने लेई इक कार्यबल दा गठन कीता ऐ। इस कार्यबल च चुनां कमीषन, मौसम सरबंधी मैहकमे, आपदा प्रबंधन सरबंधी प्राधिकरण ते सेहत मंत्रालय दे अधिकारी षामल न। एह कार्यबल मतदान कोला 5एं दिनें पैहले लूह चलने ते हवा च नमी दे सरबंधें च जायजा लैग। कमीषनर मतदान केन्द्रें पर षाएवान लाने, पीने आले पानी, पक्खें ते होरने सहूलतें गी जकीनी बनाने लेई राज्य दे मुख् चुनां अधिकारिएं कन्नै इक बक्खरी मीटिंग लाग। तोआई मौसम सरबंधी मैहकमे नै चुनां कमीषनर गी जानकारी दित्ती ऐ जे 26 तरीक गी होने आले दुए गेड़ दे मतदान दे मौके पर गर्मी गी लेइयै कोई चैंता करने दी लोड़ नेई ऐ।



President Padma Awards

राष्ट्रपति द्रौपदी मुर्मू होरें कल नमीं दिल्ली राष्ट्रपति भवन च केई मननी परमन्नी दी हस्तिएं गी पदम पुरस्कारें कन्नै सम्मानत कीता। उनें कल 3 पदम विभूषण, 8 पदम भूषण ते 55 पदम श्री पुरस्कार भेंट कीते। राष्ट्रपति मुर्मू होरें जनसेवा दे क्षेत्र च साबका उपराष्ट्रपति एम.वैकेया नायडू, कला दे क्षेत्र च भरतनाट्टयम नृत्यागना डॉ. पदमा सुब्रामनयम ते समाज सेवा दे क्षेत्र च बिडेष्वर पाठक होरें गी मरणोपरांत पदम विभूषण पुरस्कार कन्नै सम्मानत कीता। पदम पुरस्कार जित्तने आले अज्ज राष्ट्रपति भवन ते प्रधानमंत्री मंत्रालय दा दौरा बी करगंन।



Railway Crowded Control

सोए दरान पौने आले रष आली समस्या कन्नै निबड़ने लेई रेलवे नै सब्बने रेलवे स्टेषनें पर विषेश प्रबंध कीते न। एहदे तैहत रिकार्ड गिनतरी च बाडू ट्रेनां चलाइयां जा करदियां न। रेलवे दे इक अधिकारी नै जानकारी दित्ती ऐ जे पैहली कोला लेइयै 21 अप्रैल दरान रेलवे नै 41 करोड़ कोला मते यात्रिएं गी सफर कराया ऐ ते इस दरान 9 ज्हार बाडू फेरे बी लाए न। अधिकारी नै जानकारी दित्ती ऐ जे यात्रिएं दे रष गी दिक्खदे होई सब्बने रेलवे स्टेषनें पर सुरक्षा दे बी निग्गर बंदोबस्त कीते गेदे न।



